



## Hal Tarxien fi Żmien l-Assedju l-Kbir

minn Joseph A. Farrugia

L-Assedju l-Kbir ta' Malta hu wiehed mill-ikbar grajjiet ta' pajjiżna. Dak iż-żmien Hal Tarxien kien għadu ma sarx parroċċa u kien jagħmel parti mill-parroċċa/matriċi ta' Bir Miftuh. Barra minn hekk Hal Tarxien kien jissejjah ukoll bhala r-Rahal ta' San Ġwann mill-kittieba kollha ta' dak iż-żmien (Bosio, Francisco Balbi di Correggio).

It-tifqiegħa ta' kanun li nstemgħet fil-ghodwa tal-Ġimgha 18 ta' Mejju 1565, minn fuq il-Kastell ta' Sant'Anglu kienet sinjal li l-armata Torka kienet dehret fuq ix-xefaq u biex kulhadd jingabar wara s-swar tal-Isla, il-Birgu u l-Imdina. L-attakk Tork kien ilu mistenni, iżda l-kavallieri ma stennewx qabel l-aħhar ta' Ġunju.

L-irġiel ta' Hal Tarxien (dawk li kienu bejn is-16 u 65 sena) wara li hadu lill-familja u l-bhejjem (li setghu jgħorru) u l-frott tal-ghelieqi tagħhom għal ġewwa s-swar tal-Isla u tal-Birgu marru biex jingħaqdu mal-Kumpanija tad-Dejma ta' Bir Miftuh. Din kienet magħmula minn 560 ruh taht il-Kaptan Fran Anton Gillars. Wiehed jista' jikkalkula li kien hemm 20 minnhom minn Hal Tarxien. Fid-19 ta' Mejju din il-Kumpanija giet ordnata biex tiehu postha fuq is-swar tal-Imdina.

Fid-20 ta' Mejju l-Marixxal Couppier hareġ b'1,200 suldat tal-Infanterija mill-Birgu u l-Kaptan D'Eguaras niżel mill-Imdina bil-kavallerija lejn iż-Żejtun fejn kien hemm it-Torok wara li kienu dahlu u niżlu f'Marsaxlokk jumejn qabel. It-Torok ġrew wara l-Maltin li meta waslu fil-Witja ta' San Anard, fix-xaqliba tal-grigal ta' Hal Tarxien fejn illum jispiċċaw il-limiti parrokkjali ta' Hal Tarxien u l-Fgura, saret taqtegħa kbira u t-Torok tilfu hafna nies. Il-Maltin rtiraw wara s-swar għax hasbu li kienet ġejja xi nasba minn naha tat-Torok.

It-Torok hadu f'idejhom lil Hal Tarxien, parti mill-Marsa, San Ġwann t'Għuxa u l-Għolja ta' Kordin. Huma okkupaw id-djar kollha speċjalment id-dar tal-Isqof Abela li nbriet fil-1562. Mustafa Baxaç ordna li Hal Tarxien isir is-suq u l-maħzen tat-Torok u għalhekk sar bazaar kbir. Ir-rahall ta' Hal Tarxien imqiegħed kif inhu jista' jintlahaq kemm minn Marsaxlokk (fejn kien hemm il-flotta tat-Torok) u kemm mill-Marsa (fejn kien hemm il-hażna tal-ilma).

Fuq Kordin (li wara l-1592 sar jagħmel parti minn Hal Tarxien), it-Torok bnew tliet batteriji b'erbatax-il kanun. Dawn it-tliet batteriji kienu l-iktar li sparaw balal fuq l-Isla u fuq il-Forti San Mikiel. It-Torok mill-ewwel indunaw bis-sit strateġiku ta' Kordin u għalhekk użawh kemm setghu.

Wara l-waqgħa ta' Sant'Iermu, fit-23 ta' Ġunju 1565, il-Kumpanija ta' Bir Miftuh, li l-irġiel ta' Hal Tarxien kienu parti minnha, harġet mill-Imdina u rnexxielha tidhol il-Birgu fejn hadet postha fuq is-swar tal-Isla. Huma kienu jgħassu l-pont ta' bejn il-Birgu u l-Isla li kien quddiem il-Knisja ta' Sant'Andrija fil-Birgu.

Fis-7 t'Awissu, 1565 it-Torok għamlu attakk kbir fuq l-art u bil-baħar fuq l-Isla u l-Birgu. Tant kien attakk kbir li l-Maltin għal xi hin kienu qed jitilfu, iżda f'daqqa waħda t-Torok reġghu lura u dahna kbira telgħet mill-kamp tal-Marsa. Kemm il-Maltin u kif ukoll it-Torok hasbu li kienet waslet l-ghajjnuna mwiegħda minn Sqallija. X'kien ġara sewwa? Il-kavallerija tal-Maltin

tad-Dejma (200 kollox- wiehed jahseb li 6 minnhom kienu minn Hal Tarxien) kienet harġet mill-Imdina u waslet sal-Marsa għax ma sabetx oppożizzjoni minn hadd. Il-Maltin harqu kollox u qatlu lit-Torok li sabu quddiemhom morda, feruti jew li kienu għassa. Imbagħad wara reġġhu lura lejn l-Imdina u hallew warajhom herba kbira fost it-Torok.

Is-suldati Tarxinizi tqabdu bħall-Maltin l-oħra, l-iktar fuq is-swar tal-Isla. Iġġieldu wkoll in-nisa u t-tfal. Fost ulied Hal Tarxien (skond l-Kav. R. Bonnici Cali) jissemma Eligio Cassar, li l-Gran Mastro La Valette kien fdalu f'idejh il-hażniet tal-ikel u ż-żamma tal-indafa fost in-nies tal-ibliet tal-Birgu u tal-Isla. Kemm mietu minn niesna ma nafux, u lanqas ma nafu kemm baqgħu jghixu fil-Birgu u fl-Isla wara li spiċċa dak l-Assedju. Dawk il-hafna Tarxinizi li kellhom hafna hsara fl-għelieqi tagħhom x'aktarx baqgħu fl-Isla li kienet l-iktar vojta u mimlija ġonna. Kwazi t-Tarxinizi kollha ma setgħux ihallu d-dejn li kellhom fuq l-għelieqi jew id-djar tagħhom. Sa sentejn wara, hafna għelieqi kienu għadhom mitluqa u kellhom jgħaddu hafna snin qabel ma r-raba beda jagħti wċuh daqskemm kien jagħti qabel l-Assedju. Is-suldati tas-Sokkors li kienu waslu fis-7 ta' Settembru 1565 b'għatu hafna minnhom joqogħdu fid-djar vojta li kienu għadhom wieqfa f'Hal Tarxien. In-nies ta' Hal Tarxien, li kien baqa' minnhom (wara Assedju bħal dak), kellhom jitqanneb b'dawk is-suldati Spanjoli/Sqallin sakemm marru lura lejn pajjiżhom xi għaxar xhur wara.

Għal aktar tagħrif dwar il-herba li kien hawn f'Malta wara l-Assedju l-Kbir (1565) wiehed għandu jaqra l-ktieb "Hal Luqa" ta' G. Micallef (Malta 1975)

F'hafna mill-mapep ta' Malta li juru l-Assedju l-Kbir, 1565, Hal Tarxien hu muri bħala Tarcel, Jarxen, Tarsen, Artalcel, Caltaxel. (ara l-kotba Volume I u Volume II "A Study in depth of 143 Maps representing the Great Siege of Malta, 1565, ta' Alb. Ganado u M. Agius Vadala", 1995)

Fil-ktieb "Histories of Malta, Versions and Diversions Vol III" ta' Giov. Bonello (2002) hemm artiklu "An overlooked Eyewitness's Account of the Great Siege" li jitratta fuq Fra Vicenz Anastasi li kien Malta matul l-Assedju l-Kbir u kien ippustjat fl-Imdina. F'dan l-artiklu juri l-avventuri ta' dan il-Kavallier li kien ġieli jinzel b'xi membri tal-Kavallerija mill-Imdina u jasal sa Hal Tarxien biex jtkixxef fuq it-Torok għax minn Hal Tarxien seta' jara l-kamp tal-Marsa u l-batterija ta' Kordin.

Għal aktar tagħrif fuq l-Assedju l-Kbir ara fost hafna oħrajn :

"Żmien il-Kavallieri f'Malta, 1530-1798" ta' Jos. F. Grima pp 41- 52, Kullana Kulturali #32, - 2001

"Storja ta' Hal Tarxien u Raħal Ġdid (Pawla)" ta' E. B. Vella, pp 106 sa 127, - 1932

"Is-Swar u l-Fortifikazzjonijiet" ta' Vincent Zammit, Kullana Kulturali #9, pp 52 sa 65, 85 sa 134. 1999

"The Great Siege of Malta", ta' W. H. Prescott - 1992

Programm tal-Festa Santa Liena 2004 - Kazin Santa Liena pp 195 sa 201

Wirja Audioviziva dwar l-Assedju l-Kbir fil-Belt Valletta, oħra fil-Birgu u oħra fl-Imdina

"The Siege of Malta" ta' Francesco Balbi di Correggio' - maqlub għall-Ingliż minn Ernle Bradford -1965

"The Siege of Malta" ta' Francesco Balbi di Correggio' maqlub għall-Ingliż minn Henry Alexander Balbi, f'Copenhagen, 1961

"Siege Maps of Malta" by Dr Alb. Ganado - Malta 1985

"The Siege Rediscovered" by Donald E. Sultana 1977 pp 123 sa 193

"The 1565 Great Siege of Malta" and "Hipolite Sans la Maltea" - Arnold Cassola -1999

"History of the Knights of Malta" ta' De Vertot vol II Bk XIII p31

"L-Ewwel Assedju 1565" ta' Victor Pulis - 1999

"The World's Greatest Siege" ta' Ch. Connell pp75 sa 84 - 1967

"Siegues" ta' Eversby Belfield, pp 9 sa 29 , London 1967

"The Great Siege of Malta (1565) and the Istanbul State Archives" ta' Arnold Cassola, 1995

"The Great Siege , Malta 1565", ta Ernle Bradford, 1961

"Ġrajniet l-Assedju l-Kbir" ta' K. Bonavia, Malta 1965

"Li Storja ta' Malta u Għaudex" ta' G. Faure (1912) Vol. III pp 300 sa 542

Fuljett Parrokkjali "Tarxien" Harġa Settembru - Ottubru 1978, Ghadd # 20, kitba ta' R. Bonnici Cali.



Matteo Perez D'Aleccio – L-Assedju ta' Sant Iermu, 27 ta' Mejju 1565. Wiehed mill-affreski li juru l-Assedju l-Kbir. Sala tal-Gran Kunsill, il-Palazz, Valletta.